

आरती त्रिपूर सुंदरीची । अंबाबाई रेणुकेची ॥ धृ ॥
मस्तकी कुंकुमाची शोभा । ललाटी शोभे मृगनाभा ।
नासीकी मौक्तिकाची प्रभा । नृत्य करीतसे पुढे रंभा ।
मेळे आले योगीनींचे । चरण वंदिती अंबिकेचे ।

चाल - कात्यायनी । येऊनी गणपती । की सेनापती । चकीत सरस्वती ।
वाणी खुंटली बा शेषाची । वार्ता काय मानवाची ।
आरती त्रिपूर॥ १ ॥

ऐसा जीचा गुणमहिमा । नकळे कदापि श्रुती अगमा ।
हरिहर चरण वंदी ब्रह्मा । अंकी बैसली परशुरामा ।
पाहे राहटी श्रुष्टीची । मनोरथ पुरवी दासाचे ।
चाल - लागली आस । तारी भक्तास । दिसे आम्हास ।
गाठ पडली सद्गुरुची । वाट दावितसे चरणाची ।
आरती त्रिपूर॥ २ ॥

कैलासपुरी वास जीचा । अवतार धरीला रेणुकेचा ।
नाश शुंभनिशुंभाचा । महिषासुरादि असुरांचा ।
करुन बैसली मूळपीठी । येतील सुर तेहतीस कोटी ।
चाल - ब्रह्मानंदी । नाव आनंदी । असुर स्वच्छंदी ।
सीमा झाली वर्णनाची । उपमा देऊ मी कवणाची ।
आरती त्रिपूर॥ ३ ॥

पिवळा पितांबर नेसे । पिवळी चोळी आंगी विलसे ।
लगबग लगबग धावंतसे । आपुल्या दासा पाहतसे ।
यात्रा आली कार्तिकीची । अंकित झाली प्रेमळांची ।
चाल - वाद्ये वाजती । भक्त नाचती । यश वर्णीती ।
करीती स्तुती अपर्णेची । अपरंपार लीला जीची ।
आरती त्रिपूर॥ ४ ॥

सत्त्व रजो तमो गुणा । प्रसवली स्थावर जंगमा ।
सदाशिवाची ही उमा । विष्णुची ही झाली रमा ।
सावित्री ही विरंचीची । कांता झाली कश्यपाची ।
चाल - त्रिभुवन नायक । हे अंबिके । विश्वपालके ।
मनोरथ पुरवी दासाचे । चला हो भक्ती करु इची ।
आरती त्रिपूर॥ ५ ॥